

सस आत्रेयः। अग्निः। अनुष्टुप्, ४ पङ्क्तिः।

मनुष्वत्त्वा नि धीमहि मनुष्वत्समिधीमहि। अग्ने मनुष्वदङ्गिरो देवान्देवयते यज ॥ ५.०२१.०१

मनुष्वत्- अस्मत्पूर्वाचार्यो मनुर्विद्वान् यथा तथा । त्वा- त्वाम् । नि धीमहे- स्थापयामः । मनुष्वत्- मनुवत् । समिधीमहि- उद्दीपयामः । अग्ने । मनुष्वत्- मनुवत् । अङ्गिरः- अङ्गनशील । देवयते- देवकामाय । देवान् । यज- अर्चय ॥१॥

त्वं हि मानुषे जनेऽग्ने सुप्रीत इध्यसे। स्रुचस्त्वा यन्त्यानुषक्सुजात सर्पिरासुते ॥ ५.०२१.०२

सुजात- शोभनजन्मोपेत । सर्पिरासुते- घृतयुक्तान्न । अग्ने । त्वम् । हि- खलु । मानुषे जने- मनुष्येषु । सुप्रीतः । इध्यसे- उद्दीपितोसि । त्वा- त्वाम् । स्रुचः- पात्रोपलक्षितसोमा रसाः । आनुषक्- अनुषक्तं यथा भवति तथा । यन्ति- सरन्ति ॥२॥

त्वां विश्वे सजोषसो देवासो दूतमक्रत। सपर्यन्तस्त्वा कवे यज्ञेषु देवमीळते ॥ ५.०२१.०३

त्वाम् । विश्वे- सर्वे । सजोषसः- समानप्रीतयः । देवासः- देवाः । दूतम् । अक्रत- अकुर्वन् । कवे- क्रान्तदर्शिन् । त्वा- त्वाम् । सपर्यन्तः- परिचरन्तः । यज्ञेषु । देवम्- द्योतनशीलम् । ईळते- स्तुवन्ति ॥३॥

देवं वो देवयज्ययाग्निमीळीत मर्त्यः।

समिद्धः शुक्र दीदिहृतस्य योनिमासदः ससस्य योनिमासदः ॥ ५.०२१.०४

देवयज्यया- देवयज्ञेन । देवम्- द्योतनशीलम् । वः- त्वाम् । मर्त्यः- मनुष्यः । ईळीत- स्तोतुमर्हति । शुक्र- शुभ्र । समिद्धः- सम्यगुद्दीपितः । दीदिहि- दीप्तो भव । ऋतस्य- प्रकृतिनियतिभूतसत्यस्य । ससस्य- शमयुक्तस्य । योनिम्- सदने । आसदः- उपविष्टोसि ॥४॥